

# HARUTÍÐINDI

## 2004



**Um harusøguna í Nólsoy frá byrjan og fram til í dag**

# Harutíðindi

Harutíðindi er eitt blað, sum Jens-Kjeld Jensen eigur hugskotið til. Hann heitti á harumennin Kristin Holm og verson hansara, Rene Hansen, um at fáa eitt slíkt blað upp at standa. Og av tí at eg sjálvur havi royndir innan blaðokið, varð eg drigin inn í verkætlana.

Hugskotið er frálíkt, tí um bara nøkur heilt fá ár er alt gloymt um, hvussu allt byrjaði aftur við haruveiði í Nólsoy.

Vit hava roynt at lagt okkum eftir, at fáa sum mest við av allari harusøguni, og vit hava fingið at vita, at hara fyri fyrstu ferð varð slept upp í Nólsoy mitt í 1920-unum.

Vit hava eisini fingið at vita, at fyrsta haruveitslan í Nólsoy var hildin í 1929. Hetta árið var fyrsta árið, at haruveiða fór fram í Nólsoy. Árið eftir, í 1930, varð eisini skipað fyri haruveiði, men tað gjördist samstundis eisini seinasta árið, at skipað haruveiða fór fram.

Onkur hara er uttan iva skotin í Nólsoy eftir hetta, men tað hevur verið onkur einstaklingur, ið kanska hevur havt byrsu við sum røktingarmaður.

Fleiri royndir hava verið gjördar at sleppa upp harur í Nólsoy, síðani haran gavst at nørast síðst í 1930-unum. Erland Poulsen og bróður hansara Gunnar royndu eins og Jákup í Válinum gjördi. Onga ferð komu harurnar fyri seg.

So vónirnar vóru ikki tær bestu, tá Hergeir mitt í 1990-unum tók stig til at seta harur út einaferð enn. Men vit hava síðani sæð, at harurnar ikki bara komu fyri seg, men tær stórtrívast, um ein so kann siga.

Hópurin av harum er til, og sjálvt um líkindini ikki vóru av teimum bestu í fjør, gjördist árið til eitt satt metár. Smáar hundrað harur vórðu skotnar, og tað er nærum tvífalt meiri enn tað mesta, sum skotið varð frammanundan ein veiðidag.

Vit í blaðnevndini vóna, at hetta blaðið verður væl móttikið, og kann verða við til at varðveita og menna harustovnin her í Nólsoy.

## Blaðnevnd:

Jens Kjeld Jensen ..... tlf. 32 70 64  
Kristin Holm ..... tlf. 32 70 47  
Rene Hansen ..... tlf. 32 71 85  
Leo Poulsen ..... tlf. 32 70 12

Uppsetting og prenttilgerð: Leo Poulsen  
Prent: Dimmalætting

## Stuðla blaðnum hava:

Nólsoyar Kommuna  
Hagaparturin Heimara Helvt  
Hagaparturin Borðan

Hergeir Jacobsen:

# Tað var veiðihugurin ið fekk meg at seta út



Hergeir hefur gengið burtur í aðrar partar av landinum fyri at sleppa á haruveiði. Tí hugsaði hann leingi um möguleikan, at royna at sleppa haru upp í Nólsoy, áðrenn hann endiliga tók stigið. Mynd: Jens-Kjeld Jensen.

Fleiri royndir hava gjögnum tíðirnar verið gjördar at sleppa harum upp í Nólsoy, men tær eru allar miseydnaðar. Erland og Gunnar og Jákup í Válinum royndu allir heilt frá 40-unum og upp í 60-ini at sleppa upp, men haran kom ongatíð fyri seg.

– Eg var og tosaði við Erland, men hann gav mær lítlan vónir um, at nakað skuldi spyrjast burtur úr, tí roynt var so ofta við ongum úrsliti, sigur Hergeir.

Nógv kundi sostatt bent á, at hara fekst ikki at nørast í Nólsoy.

– Sagt var, at fór haran suður um Oksadalsrygg, fór hon suður at doygga. Men tað passar ikki, tað síggja vit í dag, sigur Hergeir.

Hóast ringu vónirnar fór Hergeir kortini til hagastýrini at vita, um tey høvdu nakað ímóti, at hann sleptí nakrar harur upp.

– Men har var leyst og liðugt beinan-

vegin. Tað var eingin, sum hevði nakað ímóti, at eg sleptí nøkrum harum upp, greiðir Hergeir frá.

Hann tosaði eisini við bygdarráðið, hvort teir vóru sinnaðir at rinda fyri tað, sum harurnar kostaðu at keypa. 250 kr. var prísurin fyri hvørja, og tað var alt í lagi, at kommunan bar tann kostnaðin.

– Tað gekk fínt, vit fingu tær harur, vit skuldu brúka, sigur Hergeir.

Hergeir er ídin veiðimaður, og í sambandi við vinarbýarsamstarvið við Utomherten, var hann í Svøríki einaferð og veiddi elg. Hann var eisini burturi í øðrum bygdum á haruveiðu.

Var veiðihugurin so orsókin til, at hann fór undir at sleppa harur upp?

– Ja, tað var tað so avgjört. Eg vónaði, at tær fóru at koma undan, og tað sær út til at tað hevur hepnest, sigur Hergeir at enda í stuttum viðtali.

*Richard Jacobsen:*

# Haran var væl móttikin í 1920-unum

*– Eg og Hans í Nýggja-stovu vóru uppvartarir til fyrstu haruveitsluna í Nólsoy. Hon var í 1929.*

Hara er slept í Nólsoy fyri fyrstu ferð mitt í 1920-unum. Tað var fróðarmaðurin Niels á Botni, ið slept harur, sum hann hevði fingið frá Jens Reinert.

Nólsoyingar tóku væl ímóti haruni, dámdu sum heild væl, at hara varð slept. Teir einastu, ið vóru misnögdir, vóru Borðumenninir, tí tá búði jú nögv fólk á Borðuni, og haran legðist í rótakálini at eta røturnar. Og tað bleiv eyðvitað ikki so væl dámt.

Harurnar trivust rímiliga væl at byrja við, og í 1929 var so fara at skjóta fyrstu ferð. Men vóru nögvir mans og skutu?

– Tað minnist eg ikki rættiliga, men uttan iva hava tað verið tað. Alt tað unga í hvussu er, tað, sum átti eina byrsu. Nokk so nögvir hava teir helst verið. Men eg minnist, at teir fingu nakrar og 30 harur hetta fyrsta árið, greiðir Richard frá.

Hesar harurnar vórðu so hongdar upp nakrar dagar, áðrenn farið varð at gera klárt til haruveitslu.

– Tað var eitt nokk so stórt strið at gera harurnar til. At fáa öll skinnini av teimum, minnist Richard.

Mathilda í Geil var høvuðskokkur og stóð fyrir tilgerðini av matinum, men hon hevði sjálvandi onkran at hjálpa sær.

– Eg minnist, at hetta var fyrstu ferð, eg var uppvartar. Eg og Hans Poulsen, Hans í Nugga, vóru uppvartarar. Og so vóru konufólk aftrat, Julianna, Nanna og eg haldi Elvira mundi vera ein eisini, sigur Richard.

## STÓR VEITSLA

Tá so alt var tilgjört, var klárt til haruveitslu.

– Öll bygdin var boðin við, so tað mundu vera eini 150 fólk í veitslu. Hon var hildin í Avhaldshúsnum, og har bleiv ikki skonkt. So menn máttu útum at fáa sær upp í munnin, men tað gekk eisini, sigur Richard.

Aftaná var so fóroyiskur dansur, og so inn ímíllum fekk harmonikan pláss, serliga tá ov nögvir av teimum gomlu



*Richard er í dag 92, fyllir 93 í heyst. Hann er helst einasti eftirlivandi, sum veit nakað munandi at siga um harurnar í Nólsoy. (Mynd: Jens Kjeld Jensen)*

vóru uttanfyri og smakkaðu sær á. Tá nýttu tey ungu høvið at lata harmonikuna spæla út til eingilskan dans.

Árið eftir, í 1930, var eisini skotið, og tá var veitsla eisini hildin, men hetta vóru einastu árin, at hara var skotin. Í hvussu er í skipaðum formi. Haran hevur tá trivist so mikið illa, at hon helst er minkað so mikið, at ikki loysti seg at skjóta longur.

– Møguliga hevur onkur einstakur maður havt byrsu við í hagan, men tað

bleiv ongantíð nokur skipað haruskjótning eftir 1930, sigur Richard.

Richard er føddur 10. august 1911, og fyllir tískil 93 í heyst. Hann er helst tann einasti á lívi, sum veit okkum at siga so nögv um haruna í gamlari tið.

Royndir hava verið gjørdar upp gjøgnum árin at sleppa haru, men hesar eru allar miseydnaðar. Ikki fyrr enn mitt í '90-unum bar til, og haran trúvist nú í Nólsoy sum ongantíð fyrr.

# Snjóhara *Lepus Timidus*

Kelda: Jens-Kjeld Jensen og Hergeir Jacobsen

Í august 1855 vórðu 3 snjóharur sleptar á Kirkjubøreyni, og eru hetta fyrstu snjóharurnar, ið komu til Føroya tað menn vita um. Hesar harur vóru fangaðar á Krákerø í Oslofjørðinum.

Tað var Niels á Botni, sum í umleið 1925 hevði fingið nakrar harur frá Jens Reinert, sum síðani vórðu sleptar upp úti her í Nólsoy.

Sum nevnt aðrastaðni í blaðnum var Richard í Kongsstovu uppvartari við fyrsta haruballið í Nólsoy, sum varð hildið í 1929. Einar 30 harur blivu skotnar hetta fyrsta veiðiárið.

Longu árið eftir var haran minkað so mikið nógvi, at 1930 gjørdist seinasta árið, at skipað haruveiða fór fram, inntil farið var undir at skjóta regluligt aftur í 1998.

Í fleiri ár vóru royndir gjørdar at sleppa harum upp, men illa bar til, og veturin 1978-79 doyði haran so endaliga út.

Veiðitíðin fyrir harur er í Føroyum frá 2. november til 31. desember.

Hara gongur kviðin í einar 7 vikur. Í Føroyum leggur hon 3 ferðir um árið.

## HARAN Í NÓLSOY

Veturin 1993-94 spundi Hergeir Jacobsen seg fyrir hjá hagastýrunum, um tey

hövdu nakað ímóti, at harur vórðu sleptar upp í Nólsoy, og øll trý hagastýrini sögdu seg einki hava ímóti tí.

Eitt lítið oyra var latið fyrir harurnar av kommununi, og nakrir mans – eitt nú Hergeir, Karlot, Kristin og Rene – fóru undir at gera harusetur ymsastaðni á oynni.

Í 1994 kom so fyrsta haran til Nólsoyar aftur eftir at hon doyði út seinast í 1970-árunum. Hesi haru kom Jógvan á Argjaboða við. Hann greiddi frá, at haran varð fangað í Kirkjubøarhaganum í apríl tað árið.

Í 1995 læt Dánjal Petur Müller úr Kvívík tvær harur, og í 1996 ella '97 fangaði Hergeir tvær harur saman við Dánjal Peturi. Seinni kom Dánjal Petur við enn einari haru, so í alt eru 5 harur komnar úr Kvívík.

9. november 1996 sendi Martin Hansen úr Vestmanna eina haru út til Marnar á Skúr. Tá hevði hann nakrar vikur framman undan sent eina haru út til Sofus Eide, so í alt eru tvær harur komnar úr Vestmanna.

Jørleif Kúrberg hevur greitt frá, at hann gjøgnum árið 1996 fangaði tríggjar vaksnar harur (eina í Kirkjubø og tvær í Havn) og ein unga, sum hann fangaði

við húsini hjá sær. Allar vórðu tær sendar til Nólsoyar.

Hetta vóru tó ikki fyrstu harurnar, sum komnar eru frá Jørleif Kúrberg. Í 1995 fekk Hergeir eina haru frá Jørleifi og í 1996 fekk Kristin Holm eina. So seint sum í 2000 og 2001 eru harur komnar frá Jørleifi og Karlot, ein hvort árið.

Seinastu harurnar, sum sleptar eru upp í Nólsoy, komu frá Martin Hansen í Vestmanna. Áleið 28. desember 2003 og aftur 18. januar 2004 hevur Rene Hansen slept tveimur harum upp, sum komnar eru frá Martini.

## Veiðitol

í 1998 í alt 14 harur  
í 1999 í alt 24 harur  
í 2000 í alt 60 harur  
í 2001 í alt 57 harur  
í 2002 í alt 79 harur  
í 2003 í alt 98 harur

Miðalvekt 2003: 2,765 kg.



Afturkomnir av haruveiði í fjør loysa menn byrðarnar av sær uttanfyri brandstøðina – sum vanligt er. (Mynd: J-K Jensen)



Jákup av Skarði á veg til hús við nøkrum harum. Í bakgrundini sæst greinskrivarinn. (Mynd: Eirik S. Hansen)

## Nólsoyingar á haruveiði: Fyrstu ferð í 60 ár

Tað eru nú fleiri ár síðani, at haran doyði út í Nólsoy. Men seinastu fýra árini eru harur aftur sleptar, og ein stovnur er rættilega komin fyri seg. Seinasta leygardag vóru nólsoyingar so og skutu harur fyri fyrstu ferð í eini 60 ár. (Grein, sum stóð í Dagblaðnum 23. nov. '98)

Leygاردagurin 14. november 1998 gjördist ein hálvavegna söguligur dagur í Nólsoy.

Fyri fyrstu ferð í eini 60 ár skutu menn harur á oynni.

Hara hevur fyr livað í Nólsoy, men tā oyggín er so lítil sum hon er, meta menn tað vera neyðugt at sleppa nýtt blóð upp 3-4 hvørt ár. Verður hetta ikki gjört, doyr haran út av innavli.

Tað er uttan iva tað, sum er hent, men fyri fýra árum síðani tóku menn stig til at sleppa harur aftur. Tað var Hergeir Jacobsen, ið var undangongumaður, og í samráð við bygdarráðið var eitt oyra latið fyri hvørja haru, sum slept var.

Hesi seinastu árini eru so eini 6-8 pør slept, og nú hevur eydnast at bygt upp

ein stovn, ið er væl fyri. Menn meta, at einar 150-200 harur liva á Nólsoynni í dag.

### VÆL NØGDIR

Farma leygardag fóru menn so í hagan við byrsu. Átta mans vóru við, og úrslitið var 14 harur.

Hartil skal sigast, at skotið var mest sum bert í heimasta hagapartinum, Heimara Helvt. Hetta er umleið helvtin av oynni.

Av tí at hetta sum nevnt er fyrstu ferð í so mong ár, at hara verður skotin, fekst hópurin av royndum henda dagin. Menn vóru samdir um, at skipast skuldi øðrvísi fyri næsta ár.

Men sum heild vóru menn stak væl

nøgdir við dagin, og tó at talið bert gjördist 14, so var hetta á góðari leið, tí framman undan var tosað um, at ikki átti at skjótast meiri enn einar 15 harur.

Nú ber so til at meta um, á hvønn hátt skjótingin ávirkar stovnin til komandi ár.

### STOVNAÐ HARUNEVND

Afturkomnir gekk pratið sum vera man dúliga, og skjótt var semja um at stovna eina harunevnd. Henda nevnd skal so gera ávisar viðtøkur, so skjótingin frameftir fer fram undir vælkipaðum leisti.

Til formann í hesa nevnd var valdur fremsti stigtakarin, Hergeir Jacobsen, og hartil vóru vald umboð fyri teir tríggjar hagapartarnar í oynni. Hagapartarnir eru Heimara Helvt, Miðan (eisini nevnd Junkarin) og Borðan, og fyri hesar vórðu valdir ávikavist Kristin Holm, Jógvan Thomsen og Ivan Holm.

Tosað varð eisini um, nær hara mundi vera skotin í Nólsoy seinast. Sum fólk duga at minnast hevur hetta verið beint fyri seinna kríggj, antin í 37 ella 38. Sostatt fyri einum 60 árum síðani.

So ikki kann sigast annað enn, at dagurin gjördist ikki sört söguligur fyri nólsoyingar.

lp



1998 var eitt royndarár og samstundis fyrsta árið, at skotið varð í "nýggjari" tíð. Skjúttarnir eru aftast frá vinstru: Hergeir, Jóannes, Terji og Kristin. Fremst frá vinstru: Leo, Karlot, Ivan og Hans Martin.

Í 1999 voru skjúttarnir standandi frá vinstru: Hergeir, Eirik, Finn, Leo, Ivan, René, Sørin, Brian og Reidar.

Húkandi frá vinstru: Nicolaj, Búgvi, Aksel og Jack.

Á myndini vanta Mikkjal og Kristin.



Í 2000 voru skjúttarnir hesir standandi frá vinstru: Mikkjal, Jógvan Frýdal, Reidar, René, Beinir, Róin, Bjarni, Sørin, Hergeir og Benny A.

Húkandi frá vinstru: Kristin, Leo, Edmund, Finn, Ivan og Hans Martin.

Manningin í 2001 var standandi frá vinstru, aftara rað:  
Kristin, René og Mass Ingi.

Standandi fremra rað:  
Rani, Aksel, Leo, Brian,  
Reidar, Olfrid og Hergeir.

Húkandi frá vinstru:  
Beinir, Hans Andrias, Siggert,  
Gudmund I., Petur Hans,  
Bjarni, Mikkjal, Ivan og  
Edmund.



Skjúttarnir 2002  
vóru standandi frá  
vinstru: Julian  
Sonni, Gudmar,  
Aksel, Kristin,  
Róin, Benny M.,  
Jógvan Frýdal,  
Gudmund J.,  
Hergeir, René, Leif  
N., Leo, Jan,  
Torlakk, Mikkjal  
og Jens-Kjeld.

Sitandi frá  
vinstru: Terji R.,  
Petur Hans,  
Bárður J., Beinir,  
Siggert og Ivan.

Higartil största manning-  
in til haruveiði. Stand-  
andi aftast frá vinstru:  
Gudmund I., Jógvan  
Frýdal, Gudmar, René,  
Olfrid (við keppi), Leo,  
Peter, Kristin, Jens-Kjeld,  
Hergeir, Mikkjal og Leif  
N.

Húkandi frá vinstru:  
Jákup, Tommy, Brian,  
Eirik, Jón (næstan fjald-  
ur), Ivan, Karlot, Sørin,  
Jóannes og Jóhann, sonur  
Rena.

Á myndini vanta  
Julian Sonni og Martin  
hjá Eyð.



# Ein harudagur í Nólsoy

*Ein túrur at skjóta harur er fyri nólsoyingar ikki bert spenningurin, sum liggur í sjálvari veiðini – tað er so sanniliga eisini sosiala samverið aftaná.*

**Eftir Leo Poulsen**

Klokkan er farin av átta og veðrið er bara gott.

Eg stingi mær tvær flóskur av apollinaris niður í ryggsekkini saman við einum súrepli og onkrum øðrum lílum til matna. Sama veg fara ein pakki av patrónum, ein fetil – og ein lítil pisa.

Tað er næstan sum hjá Jákupi á Mön: Hann móddist eisini av mótbrekki og mátti styrkja seg.

Eg lati meg í styvlarnar og sleingi ryggsekkini og byrsuna, sum eg av vælvild havi fingið lænt frá systursoni konuna – ein edilig byrsa, hálvautomatisk.

Havi gjort meg væl út við patrónum, men eri sum vant bangin fyri at koma at darla aftaná. Tí sjálvt um hópurin av kiloum eru svunni, so er kroppurin enn nakað tungur og kondíónin heilt út av lagi.

Ná, men har er einki at gera við tað, tað er for seint at hugsa um nú. Eg klamsi mær eina húgvu á skallan og so verður kósín sett móti brandstöðini, vanliga mótiðstaðnum.

Helt meg hava skilt á lagnum, at vit fara at verða væl mannaðir í dag. Og veðrið er sum nevnt ikki so galið.

Jú, har er longu onkur komin, síggi eg. Hugaligt er altið at steðga á eina lótu og práta, og teir, sum skipa fyri, kunnu fortelja, at vit vera einir 25 mans at skjóta í dag. Tað ljóðar jú spennandi. Eg finni kassameistarán og fái goldið tær 200 kr. fyri skjótingina – so eri eg í hvussu er vísur í at sleppa við.

So er at finna útav, hvør skal fara hvar. Sum vant halda teir meiri tilkomnu seg heldur til at fara suður í Dalar, tað er fittligari í gongd, og so nýtist teimum ikki at fara so tíðliga.

Okkurt ljóst høvd hefur funnið útav, at vit í ár skulu gange undir oynni suður á Hósmøl og síðani fara í tveimur bátum suður á Borðuna og haðani gange heim aftur uppiá. Tað ljóðar fint í oyrunum hjá mær, ið sum nevnt ikki havi heimsins bestu kondi.

So verður farið sjaggandi avstað.

Komnir út um Garðar verður aftur tingast um, hvør skal fara upp á oynna og hvussu nógvir. Eitt passaligt tal verður semja um, og teir, ið eru raskari til beinini fara so turnandi avstað. Vit aðrir



*Onkur hevði fingið tað snilda hugskot at sigla av Hósmøl suður á Borðuna. Og tað kom væl við hjá teimum beindovnu. (Mynd: Jákup av Skarði 2003)*

mugu so standa og bíða eina lótu, til hesir eru komnir niðaná, tí ikki ber til at fara travaljandi suður undir oynni og reka allar harurnar upp á oynna langt framman fyri monnunum omanfyri.

Tað gongur sum tað plagar suðureftir. Róp og garterilsí frá ovaru monnunum eftir teimum niðaru, tí teir ganga for skjótt. So er at steðga á og fáa linjuna at passa aftur.

Men tað gongur einki serligt. Tað tykist ikki at vera nógvar harur, so vónirnar um eitt vala úrslit fyri dagin eru ikki stórar, nú vit nærkast Gjógvárá.

Nú verður eitt sindur av forvirringi í. Summir vilja fara upp gjøgnum Gjógvárá, meðan aðrir heldur vilja vera niðriundir og fara gjøgnum Skriðuna í Fjarðalíð. Loysnin verður tvíbýtt, so hvør ger, sum honum lystir.

Ná, men allir koma fram. Tað vil siga, at summir velja at fara í sjálvdrátti og gange suður á Borðuna, og tað hóvar ikki teimum, ið fara í bátarnar.

Hesir leggja at beint heimanfyri Kergjógv, og so er at lossa alt viðföri, byrsur og ikki minst menn umborð. Men tað gongur sum eftir ánni og skjótt sita vit so í ro og mag og hvíla okkum, meðan vit lata motorarnar gera arbeidið heldur

enn troyttu beinini hjá í hvussu er onkrum.

Tað varar ikki leingi, so leggja vit at í Stallinum og aftur at hondtera taskur og byrsur. Men eisini her gongur væl og vit seta okkum at tingast eitt sindur undir neystinum hjá Borðumonnunum. Summir nýta eisini høvið at leska sær ein bita og sløkkja tostan.

So er at finna fram til, hvør gongur hvar heim eftir oynni aftur. Men eitt sindur av rumblí er í, tí menninir, sum fóru til gongu, fáast ikki at geva ljóð frá sær, so eingin veit, hvør teir eru.

Ná, tað er einki at gera við tað. Vit hyrsa okkum og fara síðani til gongu. Men skjótingin og garterilsí frá teimum, sum hava skotið suður á Borðuni hefur ført við sær, at eingin hara er at siggja nakrastaðni. Eitt verri skil. Haldi ikki, at ein einasta verður skotin á Borðuna hendar dagin.

Tað teknað ikki gott. Nú má bjargingin liggja uppi á oynni, skal dagurin ikki gerast eitt veiðivónbrot.

Sum vanligt havi eg hildið meg til og havi klórað mær framat at gange uppi á oynni. Men sum eg kundi havyt sagt mær sjálvum, so var tað alt for optimistiskt. Hinir menninir fáast heldur ikki at skilja,



*Menn hvíla seg við ovara bassengið á veg til húsar aftur. (Mynd: Jákup av Skarði 2003)*

at talan er ikki um nakra kapprenning, so tað varar ikki leingi, áðrenn eg verði noyddur at skáka undanbrekku, til eg at enda klári at halda meg uppi á Longubrekku heimeftir.

Tað er synd at siga, at nógvar harur koma fyri hjá mær. Onkur hendinga slöðist, men eg skjóti út av lagi skeivt, so ikki kemur nógv burturúr.

Men eg hoyri, at tað er sum við frontin longur uppi á oyndi, so dagurin fer kanska at hildnast kortini. Hinir fáa væl-saktans meiri enn eg, ja, tað vóni eg, tí tá eg fari klórandi gjøgnum Breiðurók hongur ein einsamøll hara í fetlinum. Og úrslitið gjørðist ikki annað enn tað sama hjá mær.

Men hinir lata væl at. Og tá menn smoyggja byrðarnar av sær uttanfyri brandstöðina eru teir flestu ovfarnir av stóra talinum: 98 harur. Tað er næstan sum í sanginum: 600 liggja á sandinum deytt.

Nú er so komið til húsa aftur, og hóast tungliga gongdin ikki beinleiðis kann metast sum ein plága, so er einki at taka seg aftur í, at ein ógvuliga hugaligur partur liggar enn fyri frammán. Stutt-leikin í at viga og býta harurnar – og so ikki at forgloyma hugnaliga ábitið og flettingin.

Tað vísis seg, at samlaða talið av harumonnum er 24, men av tí at hin eini má skunda sæl til Havnar aftur, og hann kortini fær so nógvar harur, at hann legg-

ur ikki í at fáa nakað, verður býtt í 23 partar. Ella tað vil siga 22 partar, tí av einari ella aðrar orsök hava menn gloymt, at Martin hjá Eyð hevur verið við og skotið, so hann stendur eina lótu við svíðusoð.

Men tá avtornar hevur Martin fingið största partin, tí fleiri mans bjóða honum burturav av sínum parti.

So tað var skjótt klárt at sessast og maturin gagnaðist sum altið sera væl.

Onkur røða varð hildin, ja, onkur helt enntá fleiri røður. Men ikki bar til at drýggja tað alt ov leingi út, tí flettingin lá framvegis og bíðaði.

Sum vant fekst hon eisini frá hondini, og menn kundu í klikum skinkla runt í ymisk hús. Reypið mundi ikki vera tað minsta, nú ein slíkur rimmardagur var um at gerast söga. Eitt var tó ein troyst. Vit vita, at um eitt ár, so verður harudagur aftur í Nólsoy.



*Einki er sum ábitið aftaná. Her hóvundurin mitt á myndini í troyggju og við kolli á skalla – ikki serliga vælvant. (Mynd: Jana Holm 2003)*



Hesa myndina tók Jens-Kjeld av veiðuni roktúrin í 2003. Hinar myndirnar á síðuni hevur Jana Holm tikið. Tær eru frá ymiskum árum síðani haruveiðan byrjaði aftur í 1998.



Tað skuldi verða kokkagildi hjá Rena, so meðan "onkur" fær upp í nevið, síggja Reidar og Hergeir eitt sindur ónögdir út.




Ivan, Hergeir og Róin "trekkja upp á smílibondini", meðan Edmund bedýrar, hvussu nógvar hann fekk.



Bjarni smírist at Reidar'sa reypi, meðan Finn og Leo taka tað meira easy.



Kristin (og Krista), Beinir, Rene og við nakkanum til Benny hjá Lailu.



# Teoretiskt kann haran nørast úr 2 upp í 3 mió. eftir 10 árum

*Í áhugaverdari grein um harur, sum Andrias Reinert hevði í Viðskeranum í Dimmalætting 12. desember 1998 vísir hann eitt nú á, at haran nørist so skjótt, at eitt par eftir 10 árum teoretiskt er vorðið til 3.145.000 harur.*

Tað er við haruni sum við fiskinum. Verður ikki tikan ein rímligur partur av stovninum, so doyr burturav orsakað av mattroti. Stovnurin regulerar seg sjálvan, um ikki verður tikið av honum.

Hetta vísir Andrias Reinert á í áhugaverdari grein í Dimmalætting. Sama er við seyðinum, sum Andrias samanber harustovnin við. Verður seyðurin ikki róktur og tikan til slátnurs, doyr ein stórur partur av sær sjálvum, tí ikki er nóg mikið av föði til ein ótálmaðan stovn.

Tað er tí til fánýtis, tá lögtingsmenn í eini roynd at verja haruna broyttu veiðitíðina frá at vera 1. oktober til 15. februar niður í 2. november til 31. desember. Hetta er tað sama sum høvdu menn gjort av, at í staðin fyrir at taka 100 lomb í einum haga, sum bar slíkt tal, ikki máttu taka meiri enn 50 lomb. Í eini kantska vælmeintari roynd at økja um tækuna komandi ár hevði hetta bert ført við sær, at ein stórur partur av lomb-

unum næsta árið høvdu doyd av föðitrotti.

Men tað mest áhugaverda í greinini hjá Andriasi er kortini lítlar roknistykkid, sum han setur upp, og sum vísir, at omanfyri nevndu pástandir eru sannir.

Hann tekur dömi í eini kanning gjord á Gullholmen í Noregi, har eitt par av harum varð slept upp. Tað vísti seg, at hvor kvennhara í meðal eftir nøkrum árum legði 8 harur um árið. Við hesari vitan er ikki so trupult at rokna út, at tá fyrsta árið er farið, eru 8 harur um várið vorðnar til 32 harur um heystið. Tá ganga vit út frá, at harurnar leggja tríggjar ferðir um árið og at býtið millum hann- og kvennharur er líka.

32 harur várið eftir verða tí til 128 harur um heystið. Við at halda fram við hesum útrokningum koma vit fram til, at eftir 10 árum er hetta eina haruparið vorðið til 3.145.000 harur. Men hetta er í teoriini. Í veruleikanum hevði stovnurin

regulera seg sjálvan soleiðis, at hann ongatíð gjördist storrí enn hagin megnandi at bera. Men áhugavert er hetta kortini.

Sama ger seg sjálvandi galldandi her hjá okkum í Nólsoy. Vit eru kortini kantska í einari meiri viðbreknari støðu av tí at oyggin er lutfalsliga lítil, og tí meta menn tað vera alneyðugt, at nýtt blóð verður slept upp javnan soleiðis, at stovnurin ikki skal blíva í vanda fyrir at doygga út – ella í hvussu er minka mundandi – orsakað av innavli.

Men at stovnurin í Nólsoy trúivist í besta "velgående" hava vit prógv fyrir alt tann stund at vit í fjør settu met í skotnum harum; skotnar vórðu nærum tvífalt so nógvar harur í fjør sum undanfarin ár – um vit meta saman við bert tann eina veiðidagin.

So lat okkum enda við at siga: Leingi livi haran – so vit kunnu skjóta hana!

# VEIÐIÚTGERÐ

**Veiðiútgerðina fáa  
tit frá okkum**

**Patrónir:**

**Eley Alphamax**  
**3, 4, 5**

**Eley Magnum**  
**3, 4, 5**



**Byrsur:**  
**Remington**  
**Pumpgun 870**  
**ekspress**

**Remington**  
**Pumpgun 870**  
**Wingmaster**

**Remington 11-87**  
**Hálvautomatisk**

**Baikal (russisk) yvir/undir**

**Baikal (russisk) síðu/síðu**

**Magtech (brasiliansk) pumpgun**

**Sabatti (italiensk) einkult**



**P/F THOMAS DAM**

N. Finsensgøta 5 · Postsmoga 268 · FO-110 Tórshavn · Tlf. 35 53 00 · e-mail: sportthd@post.olivant.fo